

**Opinjoni tal-Kumitat Ewropew tar-Regjuni dwar “L-ekonomija tal-UE wara l-COVID-19: implikazzjonijiet għall-governanza ekonomika”**

(2022/C 301/07)

<b>Relatur:</b>	Elio DI RUPO (BE/PSE), Ministru-President tal-Gvern ta' Wallonia
<b>Dokument ta' referenza:</b>	Komunikazzjoni tal-Kummissjoni lill-Parlament Ewropew, lill-Kunsill, lill-Bank Ċentrali Ewropew, lill-Kumitat Ekonomiku u Soċjali Ewropew, lill-Kumitat tar-Regjuni — L-ekonomija tal-UE wara l-COVID-19: implikazzjonijiet għall-governanza ekonomika COM(2021) 662 final

**RAKKOMANDAZZJONIJIET TA' POLITIKA**

IL-KUMITAT EWROPEW TAR-REGJUNI (KtR),

1. jilqa' l-prezentazzjoni mill-Kummissjoni Ewropea tal-Komunikazzjoni tagħha dwar “L-ekonomija tal-UE wara l-COVID-19: implikazzjonijiet għall-governanza ekonomika”, u r-rieda tal-Kummissjoni li tidher fiha lejn riforma tar-regoli ekonomiċi u baġitarji, inkluża il-kunsiderazzjoni tal-impatt tal-kriżi tal-COVID-19; jilqa' wkoll it-thabbira li għandha tiġi pprezentata proposta legiżlattiva f'nofs l-2022;
2. jemmen li r-riforma tal-governanza ekonomika Ewropea trid tqis ukoll il-proposti taċ-ċittadini diskussi fil-kuntest tal-Konferenza dwar il-Futur tal-Ewropa;
3. ifakkar fis-sejbiet, b'mod partikolari dawk tar-Rapporti tal-Barometru 2020 u 2021 <sup>(1)</sup>, li l-impatt multidimensjonali tal-kriżi tal-COVID-19 huwa asimmetriku u għandu dimensjonijiet territorjali; dan l-impatt jaggrava xi divergenzi li diġà kienu jeżistu bejn ir-regjuni fost l-Istati Membri u fi hdanhom, filwaqt li l-awtoritajiet lokali u reġjonali għadhom fl-ewwel linja fil-ġlieda kontra l-pandemija u l-effetti tagħha, iżda wkoll biex jimplementaw l-miżuri li jappoġġjaw liċ-ċittadini u lin-negozji u jhejju għal irkupru gradwali u sostenibbli;
4. jinnota li ċ-ċittadini madwar l-UE qed jitolbu lis-servizzi pubbliċi, lill-Istati Membri, lir-regjuni, u lill-awtoritajiet lokali u reġjonali biex jgħinuhom jiffaċċjaw mhux biss il-konsegwenzi tal-pandemija tal-COVID-19 iżda wkoll it-tranzizzjoni ambjentali u diġitali li tixtieq l-UE u, attwalment, il-konsegwenzi tal-gwerra tal-Ukrajna;
5. jenfasizza li diġà qabel il-kriżi tal-COVID-19 kien hemm investiment b'lura sinifikanti f'ċerti Stati Membri, bħat-tiġdid tal-infrastruttura u r-rinnovazzjoni tal-bini, u li l-investiment pubbliku ġie pospost sabiex jiġu ffinanzjati l-isforzi li jindirizzaw il-kriżi; aktar ma dawn l-investimenti jiġu posposti, aktar se jsiru għaljin;
6. jinnota li l-UE tinsab f'mument kruċjali u li jehtigilha ssib perkorsi u mezzi biex tiżgura l-koeżjoni u l-prosperità taċ-ċittadini Ewropej;

**Reazzjoni għall-kriżi**

7. jilqa' s-suċċess tal-programm SURE, iffinanzjat minn bonds maħruġa mill-Kummissjoni Ewropea, u jistieden lill-Kummissjoni tiżgura s-segwitu adatt tiegħu billi tipprezenta White Paper li, abbażi ta' valutazzjoni tal-programm SURE, tipprezenta għażliet ta' politika għal skema Ewropea permanenti ta' riassigurazzjoni tal-qgħad;
8. jilqa' wkoll is-suċċess tal-bonds ekoloġiċi maħruġa taht NextGenerationEU – l-akbar hrug ta' bonds ekoloġiċi fid-dinja – li se jgħinu biex jiġu ffinanzjati l-investimenti klimatiċi permezz tal-Faċilità għall-Irkupru u r-Reziljenza;

<sup>(1)</sup> Kumitat Ewropew tar-Regjuni, Barometru Reġjonali u Lokali Annwali tal-UE fl-2020, 12 ta' Ottubru 2020, u Barometru Reġjonali u Lokali Annwali tal-UE fl-2021, 12 ta' Ottubru 2021.

9. itenni l-appoġġ tiegħu għall-attivazzjoni – għall-ewwel darba fl-istorja taż-żona tal-euro – tal-klawżola liberatorja generali tal-Patt ta' Stabbiltà u Tkabbir (PST); din l-attivazzjoni kellha rwol importanti fir-rispons tal-Istati Membri, ir-reġjuni u l-awtoritajiet lokali u reġjonali għall-kriżi għax permezz tagħha seta' jsir użu shiħ tal-baġits pubbliċi biex jittaffew il-konsegwenzi, b'mod partikolari dawk soċjali, tal-pandemija tal-COVID-19;

10. jenfasizza li l-gwerra fl-Ukrajna wriet l-importanza tal-indipendenza enerġetika għall-Unjoni Ewropea u jishaq li t-tranzizzjoni tal-enerġija trid tiġi aċċellerata; jibża', madankollu, li l-klassifikazzjoni tal-gass u l-enerġija nukleari bhala enerġija sostenibbli fir-Regolament dwar it-Tassonomija se tipprovdi incentivi li jmorru kontra l-iżvilupp rapidu tal-enerġija rinnovabbli;

11. jinnota b'dispijagir li d-dejn pubbliku żdied minhabba dawn il-miżuri: il-livell tad-dejn pubbliku żdied bi 13-il punt percentwali fl-2020, u lahaq 92 % tal-PDG għall-UE b'mod generali, u 100 % għaž-żona tal-euro <sup>(2)</sup>;

12. iqis li, jekk il-klawżola liberatorja tal-PST tiġi diżattivata fl-istat attwali tal-qafas tal-governanza ekonomika u fl-isfond ta' kriżi tal-enerġija, instabbiltà ġeopolitika u rkupru mill-pandemija tal-COVID-19, it-tnaqqis tad-dejn meħtieġ iwassal għal pass lura lejn politiki ta' awsterità u għalhekk bi spiza ekonomika, soċjali u ambjentali enormi; jitlob, għalhekk, li l-klawżola liberatorja generali tkompli tapplika sakemm jiġi stabbilit qafas rivedut ta' governanza ekonomika kemm jista' jkun malajr;

13. jappoġġja l-analizi tal-Bord Fiskali Ewropew dwar il-htieġa għal riforma tal-PST biex tinkiseb is-sostenibbiltà tad-dejn pubbliku, b'regola operazzjonali ewlenija – livell referenzjarju ta' nfiq pubbliku – sabiex tintlaħaq il-mira ta' tnaqqis gradwali tal-proporzjon bejn id-dejn u s-sostenibbiltà, liema tnaqqis isegwi ritmu adattat għaċ-ċirkostanzi nazzjonali <sup>(3)</sup>;

#### **Qafas rivedut ta' governanza**

14. jenfasizza li l-qafas Ewropew ta' governanza ekonomika għandu effetti kbar fuq il-livelli kollha tal-gvern, u b'mod aktar speċifiku fuq il-gvernijiet lokali u reġjonali, li huma responsabbli għal kważi terz tal-infiq pubbliku u aktar minn nofs l-investment pubbliku fl-Unjoni Ewropea kollha kemm hi, b'varjazzjonijiet kbar bejn l-Istati Membri <sup>(4)</sup>;

15. itenni li l-PST u elementi oħra tal-qafas ta' governanza ekonomika Ewropea attwali jbatu minn hames nuqqasijiet kbar: effetti proċikliči negattivi, kumplessità, nuqqas ta' effiċjenza u effettività, nuqqas ta' kunsiderazzjoni tal-indikaturi relatati mal-iżvilupp sostenibbli u l-benesseri, u nuqqas ta' trasparenza u legittimità demokratika;

16. jemmen li qafas rivedut ta' governanza ekonomika Ewropea jrid jiżgura tfassil trasparenti ta' politika li jinvolvi lill-parlamenti Ewropej u nazzjonali u, abbażi tal-kompetenzi interni tal-Istati Membri, l-assemblej parlamentari b'setgħat leġiżlattivi. Din l-involvement għandu jinkludi wkoll lill-awtoritajiet lokali u reġjonali, lill-imsieħba soċjali, lis-soċjetà ċivili u lill-komunità akkademika;

17. jemmen li dan il-qafas rivedut hemm b'żonn iqis ukoll il-livell għoli hafna ta' dejn pubbliku, li jeħtieġ jitnaqqas gradwalment peress li ma jistax jitnaqqas b'mod sostanzjali mil-lum għall-ghada minhabba: il-kriżi tal-COVID-19, l-ispejjeż assoċjati mad-diżastri naturali u ċirkostanzi straordinari oħra, id-diskrepanzi qawwijin bejn l-Istati Membri u fi hđandhom, is-sitwazzjoni makroekonomika l-ġdida (rati tal-bonds baxxi hafna, politika monetarja b'diversi limitazzjonijiet, kif ukoll inċertezzi kbar dwar l-inflazzjoni, ir-rati tal-imghax u s-suq tax-xogħol), il-htieġa li jiġu evitati l-politiki ta' awsterità, u l-prijoritajiet ambjentali, tal-enerġija, teknoloġiċi u soċjali;

18. itenni l-pożizzjoni tiegħu favur l-abbandun tat-teħid ta' deċiżjonijiet b'unanimità dwar it-tassazzjoni, sabiex l-UE tkun tista' tiehu d-deċiżjonijiet meħtieġa b'maġġoranza kwalifikata, bħal f'oqsma oħra ta' azzjoni, peress li dan jippermetti li jsir progress fil-ġlieda kontra l-abbuż tat-taxxa u l-kondiviżjoni tal-informazzjoni bejn l-Istati Membri. Din id-dispożizzjoni tibqa' ttrispetta l-kompetenza fil-livell nazzjonali, reġjonali jew lokali għall-ġbir tat-taxxi jew l-iffissar tar-rati tat-taxxa;

<sup>(2)</sup> Kummissjoni Ewropea, *European Economic Forecast Autumn 2021* (Tbassir Ekonomiku Ewropew tal-Harifa 2021), Dokument istituzzjonali 160 (mhux disponibbli bil-Malti), Novembru 2021.

<sup>(3)</sup> Ara r-rapport annwali tal-Bord għall-2021: <https://bit.ly/3HqqvIQ>

<sup>(4)</sup> Ċifri tal-2018. Sors: Eurostat, kodiċijiet tad-data: TEC00023 u TEC00022.

19. jinsisti għal darb'ohra li l-gvernijiet nazzjonali, reġjonali u lokali, kif ukoll iċ-ċittadini, ikunu jistgħu jifhmu b'mod ċar ir-regoli li għandhom jiġu applikati; jilqa', għal dan il-ghan, il-pożizzjoni tal-Kummissjoni favur regoli fiskali semplifikati bl-użu ta' indikaturi osservabbli; ifakkar fl-importanza kbira li tiġi integrata stabbilizzazzjoni kontroċiklika, li tkun aġġustata ċiklikament;

20. jemmen li qafas ta' governanza għal baġits sodi jrid ikun ibbażat mhux biss fuq infiq għaqli iżda wkoll fuq dħul sod u bilanċjat; ifakkar li l-evażjoni tat-taxxa u l-frodi tat-taxxa fl-UE jcahħdu lill-baġits pubbliċi minn diversi mijiet ta' biljuni ta' euro kull sena, u li l-ġlieda kontra l-frodi tat-taxxa hija waħda mill-kwistjonijiet ewlenin li b'rabta magħhom hemm l-akbar għadd ta' Ewropej li jridu aktar intervent Ewropew;

21. iqis li l-governanza ekonomika trid tikseb bilanċ bejn l-indikaturi relatati mad-dixxiplina baġitarja u dawk relatati mal-koeżjoni soċjali, u l-provvista ta' infrastruttura u servizzi ta' interess ekonomiku generali għaċ-ċittadini kollha, bħas-saħha pubblika u l-benesseri; jemmen, għalhekk, li, b'konformità mal-proċedura ta' żbilanċ makroekonomiku, li tinkludi indikaturi aktar varjati, inkluża r-rata tal-qgħad, governanza ekonomika riformata jenhtieg li tqis ukoll objettivi ambjentali u soċjali ohra; dan it-tħassib ma jistax jingħata inqas widen meta mqabbel mal-indikaturi tad-dixxiplina fiskali;

22. jissuġġerixxi għal darb'ohra li l-proċedura ta' żbilanċ makroekonomiku għandha tiġi estiża għall-indikaturi awżiljarji li jittrattaw id-disparitajiet reġjonali, u huwa tal-fehma li tista' tqis ukoll il-progress li sar fl-implimentazzjoni tal-Għanijiet ta' Żvilupp Sostenibbli (SDGs), li jkopru mhux biss il-protezzjoni ambjentali iżda wkoll il-kriterji soċjali, ekonomiċi u ta' governanza li għandhom l-appoġġ minn 193 pajjiż madwar id-dinja;

23. jirrimarka li l-miżuri korrettivi mehuda bhala parti mill-proċeduri ta' żbilanċ makroekonomiku tal-Istati Membri għandhom effetti differenti f'reġjuni differenti, u huma partikolarment ta' detriment f'reġjuni b'ekonomiji inqas diversifikati, bħar-reġjuni ultraperiferiċi, li għandhom restrizzjonijiet strutturali u ta' eċċezzjoni kif identifikati fl-Artikolu 349 tat-TFUE. Dawn ir-reġjuni huma sensitivi hafna għax-xokkijiet eżoġeni, u l-politiki ekonomiċi restrittivi għandhom impatt akbar fuq it-tnaqqis tal-investment u l-impjeg hemmhekk;

### **Il-promozzjoni razzjonali tal-investment pubbliku**

24. iqis li l-qafas Ewropew ta' governanza ekonomika għandu parti mir-responsabbiltà għat-tnaqqis qawwi fl-investment pubbliku li sehħ wara l-kriżi taż-żona tal-euro, peress li ma qiesx biżżejjed id-distinzjoni bejn l-infiq attwali u l-infiq tal-investment fit-tul; bejn l-2009 u l-2018, l-investment pubbliku b'mod generali naqas b'20% (bhala percentwal tal-PDG) fl-UE; l-investment mwettaq mill-awtoritajiet lokali u reġjonali naqas bi kważi 25%, u b'40% jew aktar fuħud mill-Istati Membri l-aktar milqutin mill-kriżi<sup>(5)</sup>; iqis li jrid isir minn kollox biex tiġi evitata ripetizzjoni ta' xenarju bħal dan wara l-kriżi tal-COVID-19; jinnota li l-investment fil-livell lokali u reġjonali jista' jaqdi rwol deċiżiv fl-irkupru ekonomiku;

25. jenfasizza li l-Bord Fiskali Ewropew stabbilixxa li l-Istati b'livell għoli ta' investment pubbliku kellhom it-tendenza li jnaqqsu b'mod sinifikanti fil-proċeduri ta' deficit eċċessiv tagħhom<sup>(6)</sup>, u li l-Kummissjoni stess osservat li l-qafas baġitarju ma waqqafx it-tnaqqis fl-investment<sup>(7)</sup>;

26. jenfasizza li, fl-Opinjoni tiegħu dwar il-Komunikazzjoni Interpretattiva tal-2015 dwar is-suġġett<sup>(8)</sup>, il-KtR kien diġà kkunsidra li l-flessibbiltà eżistenti fi hdan il-PST kienet restrittiva u limitata wisq. Barra minn hekk, din intalbet biss minn żewġ Stati Membri, u anke dak iż-żmien, irriżultat biss f'impatt minimu;

<sup>(5)</sup> Eurostat, kodiċi tad-data TEC00022

<sup>(6)</sup> Bord Fiskali Ewropew, Assessment of EU fiscal rules with a focus on the six and two-pack legislation, (mhux disponibbli bil-Malti), p. 76.

<sup>(7)</sup> Kummissjoni Ewropea, *Rieżami tal-governanza ekonomika* (COM(2020) 55 final, 5 ta' Frar 2020).

<sup>(8)</sup> Opinjoni tal-KtR dwar *Nagħmlu l-aħjar użu tal-flessibbiltà fl-ambitu tar-regoli eżistenti dwar il-Patt ta' Stabbiltà u Tkabbir* (COR-2015-01185) (ĠU C 313, 22.9.2015, p. 22), relatur: Olga Zrihen (BE/PSE), adottata fid-9 ta' Luju 2015.

27. jenfasizza li, fl-istess hin, l-UE qed tiffaċċja htigijiet ta' finanzjament enormi biex tindirizza l-isfidi ewlenin attwali: EUR 650 biljun fis-sena skont il-Kummissjoni, għat-tranzizzjonijiet ekoloġiċi u diġitali biss <sup>(9)</sup>, u kważi EUR 200 biljun fis-sena għall-infrastruttura soċjali <sup>(10)</sup>;

28. iqis li, fil-kuntest attwali tal-htigijiet straordinarji ta' investiment, l-iskoraġġiment tal-finanzjament tal-investiment pubbliku li jagħmel tajjeb għat-telf (bhal fil-każ tal-qafas fiskali attwali), inkluż investiment mill-awtoritajiet lokali u reġjonali, jista' jhegġeġ nuqqas ta' investiment għad-detriment tal-ġenerazzjonijiet futuri u l-għanijiet futuri, bhall-miri klimatiċi tal-UE;

29. jilqa' l-fatt li l-Kummissjoni sa fl-aħħar tirrikonoxxi b'mod ċar il-htieġa li l-qafas ta' governanza jinkoraġġixxi l-investiment u b'mod partikolari l-investimenti pubbliċi fl-oqsma ekoloġiċi, diġitali u tal-bini tar-reziljenza;

30. itenni t-talba li għamel kemm-il darba għal "regola tad-deheb ta' kofinanzjament" li tgħid li n-nefqa pubblika tal-Istati Membri u tal-awtoritajiet lokali u reġjonali bhala parti mill-kofinanzjament tal-Fondi Strutturali u ta' Investiment, b'konformità mal-limiti ta' kofinanzjament tal-UE rispettivi, ma għandhiex titqies parti mill-infiq strutturali, nazzjonali jew ekwivalenti, kif definit fil-Patt ta' Stabbiltà u ta' Tkabbir; jenfasizza li l-investimenti pubbliċi mill-gvernijiet, bħat-tranzizzjoni ekoloġika, diġitali u soċjali sostenibbli u l-preservazzjoni tal-kompetittività Ewropea, huma importanti għall-ġenerazzjonijiet futuri, u għalhekk għandhom jiġu ttrattati b'mod adegwat;

31. jenfasizza li, minhabba t-tip ta' proġett appoġġjat mill-Fondi Strutturali u ta' Investiment, tali regola tad-deheb għall-kofinanzjament tkun toffri appoġġ partikolari, b'mod awtomatiku, għall-isforzi biex jiġu indirizzati l-isfidi ewlenin attwali u biex jiġu implimentati l-prijoritajiet Ewropej. Dawn jinkludu l-koeżjoni ekonomika, soċjali u territorjali; it-tishih tar-reziljenza; l-implimentazzjoni ta' politiki soċjali, ambjentali u diġitali, eċċ. Il-koerenza ġenerali tal-politiki Ewropej se tissahħaħ meta jingħataw trattament favorevoli fi hdan il-qafas finanzjarju;

32. jistieden lill-Kummissjoni biex, wara li tifformula mill-ġdid il-proposti tagħha sabiex tqis il-ħsara ekonomika u baġitarja kkawżata mill-COVID-19, tippreżenta White Paper dwar riformulazzjoni tal-governanza ekonomika abbażi tal-istabbiliment potenzjali ta' tali regola tad-deheb b'konformità mal-limiti rispettivi ta' kofinanzjament mill-UE. Fil-valutazzjoni tagħha, il-Kummissjoni għadha tqis ukoll strumenti oħra bħar-regola tal-infiq, li abbażi tax-xejra tat-tkabbir ekonomiku u l-livell tad-dejn timponi limitu fuq it-tkabbir annwali tan-nefqa tal-amministrazzjoni pubblika, u tista' sservi biex tiġi ssalvagwardjata l-fiducia pubblika billi żzid it-trasparenza, tnaqqas il-piżijiet amministrattivi u tilhaq bilanċ bejn id-dixxiplina baġitarja u l-preservazzjoni ta' kapacità suffiċjenti għall-investiment pubbliku;

33. ifakkar li tali nfiq huwa, min-natura tiegħu, investiment ta' interess Ewropew ġenerali, li l-effett ta' lieva tiegħu, mil-lat ta' tkabbir sostenibbli u rinforz tal-koeżjoni territorjali, ġie aċċertat;

34. jirrakkomanda, barra dan, li tiġi stabbilita "regola tad-deheb ekoloġika u ta' koeżjoni soċjali" biex l-investiment pubbliku fil-proġetti li għandhom l-għan li jhegġu t-tranzizzjoni lejn soċjetà sostenibbli mil-lat ambjentali, ekonomiku u soċjali, kif definita fl-SDGs u l-Patt Ekoloġiku, jiġi eskluż mill-kontabilità, peress li dan l-investiment huwa rikonoxxut bhala essenzjali mhux biss fil-kuntest tal-irkupru wara l-kriżi tal-COVID-19, iżda wkoll biex jiġu żgurati l-prosperità u l-kwalità tal-hajja tal-ġenerazzjonijiet futuri;

35. iqis li soluzzjoni oħra tista' tkun li s-settur tal-gvern lokali u reġjonali jkun eżentat milli jkollu japplika r-regoli tal-Patt ta' Stabbiltà u Tkabbir. Fl-2019, l-investiment pubbliku f'dan is-settur fil-livell tal-Unjoni Ewropea kien jammonta għal 49,2 % tal-investiment pubbliku totali <sup>(11)</sup>, u d-dejn gross tas-settur tal-gvern lokali tal-Unjoni Ewropea kien biss 6,0 % tal-prodott domestiku gross tal-Unjoni Ewropea <sup>(12)</sup>, u għalhekk mhuwiex il-kawża ta' dejn pubbliku għoli. Barra minn hekk, is-settur tal-gvern lokali jiddejjien biss biex jinvesti u mhux għall-istabbilizzazzjoni makroekonomika bin-nefqa kurrenti. Il-gvernijiet lokali huma soġġetti għall-kontroll baġitarju intern mill-gvern reġjonali jew nazzjonali. Il-Kumitat ihegġeġ bil-qawwa lill-Kummissjoni teżamina l-possibbiltà li teżenta lill-awtoritajiet lokali milli jkollhom japplikaw ir-regoli tal-Patt ta' Stabbiltà u Tkabbir;

<sup>(9)</sup> Kummissjoni Ewropea, *L-ekonomija tal-UE wara l-COVID-19: implikazzjonijiet għall-governanza ekonomika* (COM(2021) 662 final, 19 ta' Ottubru 2020).

<sup>(10)</sup> Kummissjoni Ewropea, Commission Staff Working Document: Identifying Europe's recovery needs (mhux disponibbli bil-Malti) (SWD(2020) 98 final, 27 ta' Mejju 2020).

<sup>(11)</sup> Sors: Kontijiet Nazzjonali tal-Eurostat.

<sup>(12)</sup> Sors: Kontijiet Nazzjonali tal-Eurostat.

36. iquis li, b'mod ġenerali hemm bżonn li jitqies il-prinċipju "la tagħmilx hsara lill-koeżjoni", li huwa inkluż fil-Komunikazzjoni tal-Kummissjoni dwar it-tmien Rapport dwar il-Koeżjoni, sabiex jiġu żgurati l-komplementarjetà u s-sinerġiji bejn il-politika ta' koeżjoni u politiki oħra tal-UE, filwaqt li jiġi evitat li jiġi ostakolat il-proċess ta' konverġenza jew li jiżdiedu d-disparitajiet reġjonali;

37. jistieden lill-Kummissjoni tippreżenta, sa tmiem l-2022, proposta leġiżlattiva għal riformulazzjoni tal-qafas ta' governanza ekonomika, ibbażata b'mod partikolari fuq l-implimentazzjoni ta' dawn ir-regoli tad-deheb flimkien mar-regola tal-infiq, li tista' tilhaq bilanċ bejn id-dixxiplina baġitarja u l-preservazzjoni ta' kapacià suffiċjenti għall-investment pubbliku;

38. jipproponi, madankollu, li sabiex jiġi żgurat li l-infiq identifikat mill-gvernijiet ikun konformi ma' regola tad-deheb waħda jew l-oħra, l-applikazzjoni tagħhom tkun soġġetta għal superviżjoni stretta fuq żewġ livelli: minn kunsilli fiskali nazzjonali indipendenti, u mill-Bord Fiskali Ewropew li jippreżenta rapporti annwali pubbliċi lill-Kunsill u lill-Parlament Ewropew;

#### **Rieżami fil-fond tas-Semestru Ewropew**

39. ifakkar li l-governanza ekonomika, li tiġi implimentata fil-prattika permezz taċ-ċiklu ta' koordinazzjoni tas-Semestru Ewropew, issufri minn nuqqas ta' effiċjenza u effettività fl-implimentazzjoni tar-riformi;

40. jenfasizza wkoll li l-ambitu tar-riformi kkunsidrati fil-qafas tas-Semestru Ewropew qatt ma ġie definit fit-testi legali Ewropej, b'mod partikolari fid-dawl tar-rilevanza tagħhom u l-valur miżjud tagħhom fil-livell Ewropew. Huwa tal-fehma li dan in-nuqqas ta' definizzjoni jillimita l-interazzjoni possibbli bejn ir-riformi mwettqa fil-livell nazzjonali u l-politiki fil-livell tal-UE (leġiżlazzjoni u programmi finanzjarji), u huwa problematiku fid-dawl tal-prinċipju tas-sussidjarjetà;

41. iquis li huwa neċessarju li s-Semestru Ewropew ikun, fuq bażi ugwali u f'sinerġija mal-oġġettivi ekonomiċi u baġitarji tiegħu, il-qafas għall-implimentazzjoni tar-rekwiżiti ambjentali u ta' koeżjoni soċjali stabbiliti fl-Għanijiet ta' Żvilupp Sostenibbli tan-Nazzjonijiet Uniti, li l-UE u l-Istati Membri tagħha hadu impenn li jiksbu sal-2030;

42. huwa konvint li l-proposta tiegħu għal kodiċi ta' kondotta għall-involviment tal-awtoritajiet lokali u reġjonali fis-Semestru Ewropew <sup>(13)</sup> x'aktarx tindirizza dan in-nuqqas ta' effiċjenza u effettività tas-Semestru billi tqis aħjar ir-realtajiet lokali u reġjonali, u li l-implimentazzjoni tiegħu għadha meħtieġa aktar u aktar peress li l-pjani nazzjonali fil-kuntest tal-Facilità għall-Irkupru u r-Reżiljenza huma parzjalment ibbażati fuq ir-rakkomandazzjonijiet għall-pajjiżi tas-Semestru Ewropew;

43. jemmen li tali orjentazzjoni doppja tas-Semestru, kemm f'termini tal-oġġettivi tiegħu kif ukoll tal-proċess ta' funzjonament tiegħu, issahħaħ il-leġittimità demokratika tiegħu u dik tas-sistema ta' governanza ekonomika Ewropea kollha kemm hi, li attwalment hija dgħajfa wisq.

Brussell, is-27 ta' April 2022.

*Il-President*  
*tal-Kumitat Ewropew tar-Reġjuni*  
Apostolos TZITZIKOSTAS

<sup>(13)</sup> Opinjoni tal-KtR dwar *It-titjib tal-governanza tas-Semestru Ewropew: Kodiċi ta' Kondotta għall-involviment tal-awtoritajiet lokali u reġjonali* (COR-2016-05386) (ĠU C 306, 15.9.2017, p. 24), relatur: Rob Jonkman (NL/KRE), adottata fil-11 ta' Mejju 2017.